

## مغربی ناولوں کے اردو تراجم اور عالمگیریت کے تقاضے

ڈاکٹر صدف نقوی، اسسٹنٹ پروفیسر، گورنمنٹ کالج ویمن یونیورسٹی، فیصل آباد  
ڈاکٹر فرحت جمیل ورک، صدر شعبہ اردو، فاطمہ جناح ویمن یونیورسٹی، راولپنڈی

### Abstract:

Every literature reflects the cultural, economic, political and social life of its age. The art of novel involves all these factors to the maximum. In that period when urdu reader was becoming more and more inquisitive about the western literature in India, a new society was shaping itself. Feudal system was degenerating and the capitalist society was taking place of the former. In this period western novels were translated, which resulted not only in the form of new values but also provided material to researchers for comparative study of societies. This research work is an effort to reach those means which will also provide a basic source for 'Urdu Literature: Pakistani Cultures and Globalization.

جہاں تمام اصنافِ ادب اپنے اپنے عصر کی تہذیبی و ثقافتی، معاشی و اقتصادی، سیاسی و سماجی زندگی کی آئینہ دار ہوتی ہیں، وہیں فنِ ناول نگاری میں بھی انھی مقتضائے ادب کا اہتمام کرنا فطری ضرورت رہا ہے۔ جس عہد میں انگریزی زبان و ادب سے واقفیت و استفادے کا ذوق و شوق ماہرینِ اردو زبان و ادب میں پیدا ہو رہا تھا، اسی عہد میں ہندوستان میں ایک جدید سماج اور ایک نیا بیانیہ بھی جنم لے رہا تھا۔ جاگیر دارانہ تہذیب آمادہ بہ زوال ہو چکی تھی اور اس کی جگہ سرمایہ دارانہ تہذیب و معاشرہ جنم لے رہا تھا۔ حقیقی معنوں میں یہ ایک ایسی تہذیبی بازیافت تھی کہ جس سے مشرقی و مغربی بیانیوں سے جدید اسلوب تراشا گیا۔ داستانوی عہد، معاشرہ اور تہذیب اپنی ساری چمک دمک، مخصوص حُسن و رعنائی اور مخصوص عرصے کے بعد رخصت ہو چکی تھی اور ایک ایسی تہذیب اور سماج ابھر رہا تھا جس میں جدت و نیا پن تھا، جس کی ترجمانی کے لیے افسانوی اصنافِ ادب میں قصہ گوئی اور داستان طرازی از کار رفتہ ہو چکی تھی۔ چنانچہ سماج کو نئی جہاتِ ادب سے متعارف کروانے کے لئے ایک نئی افسانوی صنفِ ادب کو سامنے آنا تھا۔ یہ خوش نصیبی کی بات تھی کہ اردو زبان و ادب کے سامنے انگریزی میں ناول کی صنف موجود تھی، جس کو نمونہ بنا کر اردو میں کہانی کے لیے ناول کی صنف کو ذریعہ اظہار بنایا گیا۔ ادب

ثقافتی رویوں کی پرداخت کے لئے ایک فعال ذریعہ ہے اور ثقافت کو ملک کی اقتصادی بنیادوں میں اہم ستون کہنا بے جا نہ ہو گا۔ یہی وجہ ہے کہ ادب کا ثقافتی بیانیہ عالمگیر منڈی میں بھی کارگر معلوم ہوا۔ چنانچہ اس دور میں اقدارِ نو کی کرنوں کے اُجالے سے ہندوستان بھی متاثر ہوا۔ نوآبادیاتی اثرات مختلف شکلوں میں صورت پذیر ہوئے۔ کہیں فاتح قوم کا تفاخر، اپنی تہذیب کا تعارف بنا تو کہیں مفتوح قوم کی پسپائی ”برکاتِ حکومتِ انگلشیہ“ کی صورت میں دعا گو ہوئی۔ اس عرصے میں مغربی بیانیے کے اُردو ناولوں پر اثرات کی وجہ کچھ بھی رہی ہو مگر اس جاننے کی خواہش میں کئی انگریزی ناولوں کے اردو تراجم بھی کیے گئے اور ادب میں یہ نیا پن ادب کے قاری کو ایسا بھایا کہ صرف انیسویں صدی ہی نہیں بلکہ تاحال کسبِ فیض کا سلسلہ جاری ہے۔ اگرچہ ایک مکتبہ فکر اس کا مخالف بھی تھا، لیکن اس سیل بے بہا کے سامنے بند نہ باندھا جا سکا۔

اُردو ناول اپنی ابتدا ہی سے مغربی اثرات کے زیر اثر رہا۔ ڈاکٹر محمد علی صدیقی اس ضمن میں یوں رقمطراز

ہوتے ہیں کہ

”مسیحی مسافر کا احوال“ (مطبوعہ ۱۸۶۹ء) اُردو ناول نگاری کی تاریخ میں بڑی اہمیت کا حامل ہے۔

ناول جان بنین (John Bunyan) کے شہرہ آفاق تمثیلی قصے "The Pilgrims

Progress" کا ترجمہ ہے۔ ڈپٹی نذیر احمد کا ناول ”مرآة العروس“ کرداروں کے ناموں کی

طرز پر اسی ترجمے کو پیش نظر رکھ کر تصنیف کیا گیا ہے۔ یقینی طور پر ڈپٹی نذیر احمد نے اس ترجمے

کا مطالعہ کیا۔ (۱)

جان بنین کے اس ناول کا ترجمہ ”مسیحی مسافر کا احوال“ کے نام سے ہوا۔ انگریزی زبان میں اس درجہ مقبولیت

انجیل کے بعد شاید ہی کسی کتاب کو نصیب ہوئی ہو۔ جان بنین کے اس قصے کے کردار اسمِ بامسمیٰ ہیں اور یہی صورتِ حال

ہمیں ”مرآة العروس“ میں بھی نظر آتی ہے۔ ڈپٹی نذیر احمد کے بعد اُردو ناول نگاری میں رتن ناتھ سرشار ہیں۔ اُن کے

بارے میں یوسف سرمست کی رائے قابل ذکر ہے

جس طرح رچرڈسن اور فیلڈنگ مخصوص حالات میں اتفاقاً ناول نگار بن گئے تھے۔ یہی حال

نذیر احمد اور سرشار کا ہے۔ نذیر احمد نے اپنے ناولوں کو قصے اور سرشار نے اپنے ناول کو فسانہ قرار

دیا، لیکن شرر اور رسوانے سب سے پہلے شعوری طور پر ناول نگاری کی۔ (۲)

جہاں نذیر احمد نے مغربی ناولوں سے متاثر ہو کر ناول نگاری کی وہیں سرشار بھی مغربی ناول نگاری سے متاثر ہیں۔  
 فسانہ آزاد کی جلد چہارم میں وہ فسانہ آزاد کو انگریزی ناولوں کے رنگ ڈھنگ میں لکھنا ناول قرار دیتے ہیں۔  
 ”فسانہ آزاد“ کا رنگ بیانہ سپین کے مشہور مصنف سروینٹیز (Cervantes) کی شہرہ آفاق تصنیف ڈان  
 کوئزوت (Donquizote) سے متاثر نظر آتا ہے۔ مرزا حامد بیگ کی رائے اس سلسلے میں سند کا درجہ رکھتی ہے ”رتن ناتھ  
 سرشار لکھنؤی کا ”فسانہ آزاد“ نہ صرف یہ کہ ”ڈان کیخوتے (Donquizote) کے واضح اثر کے تحت لکھا گیا بلکہ اسی تسلسل میں سرشار نے  
 اپنے دیگر ناولوں کو بھی آگے بڑھایا۔“ (۳)

ابتدائی ناول نگاروں میں ایک اہم نام عبدالحلیم شرر کا ہے۔ شرر نے اپنے ناولوں میں تاریخ نگاری کو اپنایا۔ مرزا  
 حامد بیگ، عبدالحلیم شرر کے اسلوب بیان پر اس انداز میں روشنی ڈالتے ہیں کہ  
 عبدالحلیم شرر کا انداز اسکاٹ کی تاریخ نگاری سے مشابہ ہے۔ حتیٰ کہ بعض اوقات اُن کے کردار  
 اسکاٹ ہی کے کردار نظر آتے ہیں۔ اسکاٹ کے انداز میں شرر نے نصرانیوں کی بجائے مسلمانوں  
 سے لمبی تقریریں کروائی ہیں اور یہ انداز اس حد تک ملتا جلتا ہے کہ شرر نے بھی اسکاٹ کی  
 طرح نظم کا سہارا لیا ہے۔ (۴)

عبدالحلیم شرر کا اسلوب بیان اُن کے تاریخی ناولوں میں بہ نسبت سماجی ناول نگاری زیادہ تو انا نظر آتا ہے۔ یوسف  
 سرمست اس بابت یوں لکھتے ہیں کہ: ”انہوں نے ناولوں کو ایک مقصد کے لیے استعمال کر کے اُس کی وسعت کو ظاہر کیا بلکہ  
 ایک طرح انہوں نے والٹر اسکاٹ کی مانند، ناول نگاری کی ایک نئی سمت کو دریافت کیا۔“ (۵)  
 اُردو کے ابتدائی ناول نگاروں میں مرزا ہادی رسوا ایک اہم نام ہے۔ انہوں نے ”کورلی میری“ کے کئی ناولوں  
 کے اُردو ترجمے کیے جن میں خونِ عاشق، خونِ مصور، خونِ بھید، خونِ جور و غیرہ شامل ہیں۔ ان تراجم کے ذریعے رسوا نے  
 اُردو میں جاسوسی ناول کی صنف کو متعارف کروایا۔ اگرچہ اُن کی اپنی طبع زاد تحریروں میں جاسوسی عنصر شامل نہیں ہے۔  
 مغربی ناولوں کے تراجم کے حوالے سے تیرتھ رام فیروز پوری کا نام بہت اہم ہے۔ انہوں نے کئی اہم مغربی  
 ناولوں کے تراجم کیے۔ اُن کے تراجم میں حورِ ظلمات، کرنی کا پھل، سرانے والی، آندھی، اسیر ہوس، ڈاکٹر نکولا، سنہری ناگن،  
 لعل شب چراغ، مصری جادوگر، تلاش اکسیر، پیلاہیر، تاج شاہی حسن کے قدموں پر، حسن کا جادو، خونِ انتقام، دورنگی چال،  
 وطن پرست، جنگل میں لاش اور نو لکھا ہار سمیت سو سے زائد ناول شامل ہیں۔

عالمی بیانیہ تک رسائی کے ضمن میں گو کہ تراجم نے بے حد فعال کردار ادا کیا مگر وہیں تعمیر کے بہانے عام ناول نگاروں اور مترجمین کی کثرت نے اردو ناول نگاری کے اصل مضمون کو بھی نقصان پہنچایا۔ کئی تراجم طرزِ بیاں کے حوالے سے ناقص ثابت ہو کر گزرتے وقت کی دھول ثابت ہوئے۔ اردو میں کیے گئے تراجم کی مد میں جانے انجانے اصل مصنف یا ناول کا نام نہ بتانا بھی رواج پا گیا، جس کی نشاندہی گزرتے وقت کے ساتھ بعد ازاں ہوتی رہی اور کہیں مترجم نے بھی ماخذ میں فقط انگریزی ناول کا متن یا استفادہ بتا دینا کافی سمجھا۔

بعض ناولوں کے تراجم ایک سے زائد مترجمین نے کیے بعد دیگرے کیے ہیں۔ برونی ایملی کے ناول "Wuthering Heights" (وڈنگ ہائٹس) کا ترجمہ خاطر غزنوی، رئیس احمد جعفری، قاسم محمود اور سیف الدین حسام نے مختلف اوقات میں کیا ہے۔

شارلٹ برونی کا اہم ناول "جین آئر" (Jane Eyre) مقبولیت اور عالمگیریت کے حوالے سے اہم ہے۔ اس کا ترجمہ حسام سیف الدین نے کیا ہے۔ مرزا حامد بیگ لکھتے ہیں: "اس ناول کا شمار ہمیشہ زندہ رہنے والے ناولوں میں ہوتا ہے۔۔۔ شارلٹ برونی کی نجی زندگی کا تجربہ اس ناول کی ایک ایک سطر سے بولتا ہے۔" (۶) یہ وہی ناول ہے کہ جس کی کہانی پر بھارت میں فلم "سنگ دل" بنائی گئی جس میں مرکزی کردار دلپ کمار اور مدھو بالانے ادا کیے۔ اسی ناول کی کہانی پر ہالی وڈ کی چھ یادگار فلمیں بھی بنیں۔

مغربی ناولوں کے تراجم اور عالمگیریت کے حوالے سے میکسم گورکی کا ناول "The Mother" بہت اہمیت کا حامل ہے۔ گورکی کے اس ناول کے تراجم دنیا کی تقریباً تمام زبانوں میں ہو چکے ہیں۔ ناول نگاری کی تاریخ میں اس ناول کو سنگ میل کی حیثیت حاصل ہے۔ اس ناول پر کئی فلمیں بھی بن چکی ہیں۔ جرمنی میں ۱۹۳۲ء میں ایک ناول "ماں" کے نام سے ہوا تھا وہ بھی اسی ناول پر مبنی ہے۔ ناول "ماں" میں انقلابِ روس سے پہلے کے حالات، انقلاب اور عوام کی جدوجہد کو پیش کیا گیا ہے۔ انقلاب سے پہلے روس جن معاشی حالات سے دوچار تھا۔ عوام کی زندگی بہت دشوار تھی۔ دارالحکومت میں اندھے قانون اور سوشل نائنصافیوں نے عوام کی زندگی کو دو زخ بنادیا تھا اور پھر وہ سب انقلاب اور تبدیلی کے لیے کمر بستہ ہو گئے۔

گورکی کا ناول "ماں" میں خود اُس کی زندگی کے ذاتی تجربات شامل ہیں۔ ناولوں کی عالمی درجہ بندیوں میں یہ ناول سرفہرست ہے۔ اردو زبان میں بھی اس شہرہ آفاق ناول کے کئی تراجم ہو چکے ہیں۔ کچھ مترجمین کے نام تاریخ کے

صفحات محفوظ کرنے سے قاصر رہے مگر ان میں ایک ترجمہ مخمور جالندھری کا بھی کیا ہوا ہے۔ بادی النظر میں دیکھا جائے تو ثابت ہوتا ہے کہ کسی بھی صنفِ ادب کا وہی ترجمہ فعالیت کا منبع رہا ہے کہ جس کے موضوع اور متن میں عالمگیر موافقت و ہم آہنگی پائی جاتی ہو۔ مرزا حد بیگ اس ناول میں عالمگیر موافقت کے حوالے سے یوں رقمطراز ہوتے ہیں کہ

گور کی نے اس ناول میں طبقاتی تقسیم کے خلاف اٹھنے والی عوامی تحریکوں کے ظاہر و باطن کو پوری تفصیل اور دیانت داری کے ساتھ قلم بند کیا ہے۔ ناول میں متضاد اور باہم متقارب نظریات کی کش مکش کو اس فنکاری سے پیش کیا گیا ہے کہ زندگی کی ہما صمی اس ناول کا وصفِ خاص بن گئی ہے۔ (۷)

تراجم کی فعالیت و کارگری میں کوئی دورائے نہیں، مگر اس کو فعال و موافق بنانے والے عوامل کا ذکر نہ کرنا قرین انصاف نہ ہو گا۔ وہی عالمگیر ادبی پیرائے و رویے مستند تراجم ثابت ہوئے ہیں کہ جن کے پس پردہ کوئی تحریک یا نظریہ کارفرما رہا ہی ہو۔ ابتدائی رویوں، نظریوں اور تحریک نے جہاں زبان و ادب میں کی طرح کی جہات متعارف کروائیں وہیں مارکسی تحریک نے اُردو ادب پر گہرے اثرات مرتب کیے جس کا نتیجہ ترقی پسند تحریک و ادب کی صورت میں آج بھی ادبی جہات کی آبیاری کر رہا ہے۔ یہی موافق عالمگیر رویے ہیں کہ جن کی بنا پر میکسم گور کی کے ناول ”ماں“ نے بھی اُردو ادب پر اہم اثرات مرتب کیے۔ اُردو ادب نے انھی تراجم کی بنا پر بعد ازاں اسی طرز بیان کو اپنی تخلیقات میں اپنے پیش آمدہ حالات و کلچر کی جدید بنت و اصلاح کے لئے برتا۔

اگر میکسم گور کی کے جدید بیانیے کا تجزیہ کیا جائے تو اُس کے فن پاروں میں مرکزی کردار جدید زندگی کی ضروریات و لاکاروں سے نبرد آزما کسمپرسی کی زندگی گزارتا عام انسان ہے۔ جس کے پتکچے گالوں اور بے چہرگی سے سماج کا چہرہ پُر نور بنتا ہے۔ مارکسی تحریک کے نمائندہ ادیب میکسم گور کی نے جس طور بے چہرہ لوگوں کو ہیر و کا درجہ دیا وہیں مشرق و مغرب کے بیانیے کو نقطہء اتصال ملا۔ مارکسی تحریک نے مشرقی بیانیے پر ترقی پسندوں کی صورتِ امنٹ نقوش مرتب کیے۔ ڈاکٹر انور سدید اس تحریک کے کثیر الجہاتی اثرات کے حوالے سے یوں بیان کرتے ہیں کہ

مارکسی تحریک نے زندگی کو جامعیت اور صداقت کے ساتھ اور خارجیت کو حقیقت نگاری کے ساتھ پیش کرنے کی تلقین کی۔ اس تحریک نے ادب کی تنقید کو بھی متاثر کیا۔ چنانچہ ادبی تخلیق کو سماجی پس منظر میں دیکھنے اور اُس کی افادیت کے مطابق حکم لگانے کا انداز پیدا ہوا۔ (۸)

اُردو ادب میں تراجم کی ذیل میں ترقی پسند تحریک کی تمام تر فکری اساس لامحالہ طور مارکسی تحریک کی دین ہے مگر ہندوستانی خطے پر جبر و یاسیت کی فضا اس کا مواد ثابت ہوئی۔ اس مد میں شوکت صدیقی کا ناول ”خدا کی بستی“ عالمگیریت کی کسوٹی پر پرکھا جاسکتا ہے۔ اس ناول کا اسلوب اس بات کا عکاس ہے کہ خطوں کے مماثل حالات و عوامی رویوں نے مقامی موضوع و بیانیے کی آمیخت سے ادبِ عالیہ کی پرداخت میں اہم کردار ادا کیا ہے۔ یقیناً تراجم ادبی تخلیق کو مزید جلا بخشنے کا اہم وسیلہ ثابت ہوئے ہیں۔

نفسیاتی ناولوں میں سے ایک اہم ناول امریکی ناول نگار ہرمن میلول کا ”موبلی ڈک“ ہے۔ جس کے تراجم مختلف زبانوں میں ہو چکے ہیں۔ اس مشہور زمانہ ناول کے اُردو میں بھی کئی تراجم ہوئے۔ اس ناول کا ابتدائی ترجمہ ”چندر موہن لانیہ“ نے ۱۹۵۹ء میں کیا۔ محمد حسن عسکری نے بھی اس کا ترجمہ کیا جو شیخ غلام علی، بہ اشتراک فرینکلن سے ۱۹۶۷ء میں شائع ہوا۔ مشہور نفسیات دان ٹونگ نے اپنے ایک مضمون ”ادب اور نفسیات“ میں اس کو امریکی دنیا کا سب سے بڑا ناول قرار دیا ہے۔ نفسیاتی جزئیات نگاری کے حوالے سے یہ ایک شاہکار ہے اور محمد حسن عسکری نے اس کا ترجمہ بھی کمال خوبی سے کیا ہے۔ اس ضمن میں یہ کہنا بے جا نہ ہوگا

”اس نوع کے ترجمے کو دیکھ کر یقین کے ساتھ کہا جاسکتا ہے کہ اُردو کے تخلیقی اور نثری اسالیب بیان کو بڑھا دینے میں محمد حسن عسکری کا نام کبھی فراموش نہیں کیا جاسکے گا یہ عسکری صاحب کی شعوری کوششیں تھیں۔“ (۹)

ہرمن میلول کا یہ ناول عالمگیریت کے حوالے سے اہم ہے۔ ادب کی دنیا میں اس ناول کے مختلف زبانوں میں تراجم کے ساتھ ساتھ اس ناول کو ہالی وڈ کی فلمی کمپنیوں نے تین بار مختلف انداز سے فلمایا۔ یہ ناول پہلی دفعہ ”Moby Duck“ کے نام سے ۱۹۳۰ء میں اور دوسری بار ”The Sea Beast“ کے نام سے ۱۹۴۲ء میں اور تیسری بار ”Moby Duck“ کے نام سے ۱۹۵۹ء میں فلمایا گیا۔

مرور ایام نے ثابت کیا ہے کہ تراجم ہی کے طفیل دنیا ایک عالمگیر ثقافتی میلان کی راہ پر گامزن ہے۔ جس کی وجہ سے قاری اساس ادب میں بھی آئے روز خوش آئیند تبدیلی واقعہ ہو رہی ہے۔ اسی ضمن میں ایک مثال ”لارڈ وائلٹر“ کے ناول ”A night to Remember“ کی ہے۔ جس کا ترجمہ عابد علی عابد نے کیا ہے۔ لارڈ وائلٹر اسے سچا واقعہ قرار دیتا

ہے۔ یہ ایک جہاز ”عمائی ٹینک“ کی تباہی کی داستان ہے۔ لارڈ ولٹرنے یہ ناول مارگن رابرٹس کے ایک ناول سے متاثر ہو کر لکھا۔ مصنف دیا پے میں لکھتے ہیں کہ

۱۸۹۸ء میں ایک نو عمر ناول نگار مارگن رابرٹس نے ایک عظیم الشان بحری جہاز کا تصور پیش کیا تھا، جسے دنیا کی کوئی چیز تباہ نہیں کر سکتی۔ لیکن آخر کار وہ جہاز ایک برف کے بڑے تودے سے ٹکڑا کر پاش پاش ہو جاتا ہے۔ لارڈ ولٹرنے کہنے کے مطابق برطانوی جہاز ساز کمپنی وائٹ سٹار لائین نے اس ناول کے طبع ہونے کے ٹھیک چودہ برس بعد اُس نوع کا ایک جہاز تیار کیا جس کا وزن طول و عرض حتیٰ کہ رفتار تک مارگن رابرٹس کے خیالی جہاز سے مماثلت رکھتی تھی لیکن اتفاق سے اس برطانوی جہاز کا بھی وہی انجام ہوا۔ جس کی طرف اشارہ ناول میں کیا گیا تھا۔ (۱۰)

اُردو ادب میں بہت سے روسی ناولوں کے تراجم بھی انگریزی زبان کی معرفت ہوئے۔ کاؤنٹ لیوٹالسٹائی کے ناول ”حاجی مراد“ کا ترجمہ انگریزی سے قیسی رام پوری نے کیا۔ اس ناول کا ایک اور ترجمہ مظفر کاظمی نے کیا۔ یہ ترجمہ روسی زبان سے انگریزی کی معرفت کیا گیا۔ اس طرح ٹالسٹائی کے مشہور زمانہ ناول ”War and Peace“ کے بھی کئی تراجم ہو چکے ہیں۔ ٹالسٹائی کے ناول ”اینا کرینا“ کا ترجمہ انعام الحق نے ۱۹۶۶ء میں کیا۔ اس ناول پر متعدد فلمیں بھی بن چکی ہیں اور بہت سے ڈراموں میں بھی اس کہانی کو بنیاد بنایا گیا ہے۔

”ارنسٹ ہیمنگ وے“ کے ناولوں کے تراجم بھی کئی مترجمین نے کیے۔ اس کے ناول ”بوڑھا اور سمندر“ کا ترجمہ بشیر ساجد نے کیا۔ ہیمنگ وے کا یہ ناول ادبی انعام یافتہ بھی ہے۔ ۱۹۵۸ء میں اس ناول پر ہالی وڈ میں ایک فلم بھی بنائی گئی۔ اس ناول کا ایک ترجمہ ابن سلیم نے بھی کیا تھا۔

اُردو ادب پر ”وجودیت“ کے اثرات کے حوالے سے ایک نام انیس ناگی کا ہے۔ انھوں نے انگریزی ناولوں کے اُردو تراجم کیے جن میں ایک ناول البرٹ کامیو ”Le Mythe de sisphe“ ”سیفس کی کہانی“ ہے۔ البرٹ کامیو کا یہ ناول لایعنیت کے تناظر و اثرات کے لئے مخصوص ہے۔ انیس ناگی کا ناول ”دیوار کے پیچھے“ بھی وجودی اثرات کے تحت لکھا گیا۔ ”دیوار کے پیچھے“ میں ایک ایسے انسان کی کہانی بیان کی گئی ہے جو تنہائی کی وجہ سے واہموں کا شکار ہے۔ اسی حالت کی وجہ سے ڈپریشن میں چلا جاتا ہے اور خود کشی کرنا چاہتا ہے۔ پورے ناول کو پڑھ کر اندازہ ہوتا ہے کہ انیس ناگی نے مغربی ناول نگاروں کے اثرات ضرور قبول کیے مگر اس میں زمینی حقائق سے بھی انکار نہیں کیا جاسکتا۔ مغربی تحریک کے

اثرات کے تحت لکھنے والوں کے اپنے حالات و پیش آمدہ واقعات ناول کی کہانی کا اہم محرک بنتے ہیں، تکنیک کے ضمن میں مغربی تھئیریز ناول نگاری کے ضمن میں اہم کردار ادا کرتی ہیں۔ ڈاکٹر سلیم اختر لکھتے ہیں: ”اس میں خود کلامی کا سہارا لیا گیا ہے جسے پڑھ کر ذہن فوراً فلپ روتھ کے مشہور ناول (Portonoy's Complaint) کی طرف جاتا ہے۔“ (۱۱)

”دیوار کے پیچھے“ کے کردار ”سیفیس کی کہانی“ کے کرداروں سے ملتے جلتے ہیں۔ اس کے بارے میں مرزا حامد

بیگ کہتے ہیں کہ

انیس ناگی یہ ناول لکھنے سے پہلے "Ly Mythe de Sisphe" یعنی ”سیفیس کی کہانی“ از البرٹ کامیو کا ترجمہ کر چکے تھے اور یہی وجہ ہے کہ ان کے ناول پر البرٹ کامیو کے فلسفہ لایعنیت کی چھاپ اس قدر گہری ہے کہ ”دیوار کے پیچھے“ کے مرکزی کردار کا جنم کامیو کی لایعنیت موت سے ہوا۔ (۱۲)

انیس ناگی کے نہ صرف ناولوں بلکہ ان کی شاعری پر بھی ان تراجم میں مستعمل نظریات کے اثرات نظر آتے ہیں۔ اس کے علاوہ انیس ناگی نے البرٹ کامیو کے ناول ”طاعون“ اور دوستوفسکی کے ناول ”تہہ خانے سے“ کا ترجمہ بھی کیا۔ البرٹ کامیو کا ناول ”طاعون“ میں بھی وجودی عناصر نظر آتے ہیں اور اسی کے اثرات انیس ناگی کے ناول ”زوال“ میں نظر آتے ہیں جس کا ہیر وزنگ کی لایعنیت کا ترجمان بنا ملتا ہے۔

مغرب سے وجودیت کے اثرات ہمارے ہاں ناولوں کے تراجم کی بنا پر در آئے جس سے ہمارے ادیبوں کو نئے موضوعات میسر آئے بلکہ عالمی موضوعات نے عالمگیر زمینی حقائق کی نقاب کشائی میں بھی اہم کردار ادا کیا۔ دورِ حاضر میں کیفیت و کمیٹی ہر دو حوالے سے بہتر تراجم ہو رہے ہیں۔ چونکہ سائنس اور ٹیکنالوجی کی سرلیح ترقی نے انسان اور سماج سے متعلقہ ہر جہت میں تبدیلی کے عمل کو تیز کر دیا ہے۔ نتیجتاً سماجی، سیاسی شعور میں بھی خاطر خواہ تبدیلیاں رونما ہو رہی ہیں۔ انسانی حیات کے متعلقات یعنی لباس، طرزِ حیات، احساسات و جذبات اور عمومی و خصوصی ضروریات ہر لمحہ تبدیلی کی زد میں ہیں۔ عالمگیریت کے اس دور میں ترسیل و ابلاغ کے حوالے سے نئے نئے مسائل و مباحث بھی سامنے آ رہے ہیں۔ اس سرپٹ بھاگتی ہوئی دنیا میں اپنے وجود کو قائم رکھنے کے لیے حواس کی بیداری اہم ہے تاکہ اس بیداری سے ترقی یافتہ قوموں کی شب و روز ترقی کے رازوں تک رسائی ممکن ہو سکے۔ اس حوالے سے تراجم کا کام نہایت اہمیت کا حامل ہو گا کیونکہ ہر ذی شعور انسان نئی تبدیلیوں کا نہ صرف خواہش مند ہوتا ہے بلکہ معاشرے میں اپنی تہذیب سے

میل کھاتے اسالیب میں اس کے ارتباط کا بھی خواہاں ہے۔ بقول ڈاکٹر طاہرہ اقبال: ”اپنے عہد کی آواز سن کر جواب دینے کا عمل فطری ہے۔“ (۱۳) ایسے ہی فطری عمل کو اپنی ثقافت کے جلو میں لئے مغربی معاشرہ سانس لے رہا ہے اور وہ اس میں آئے روز خاطر خواہ مزید جدت طرازیوں کا خواہاں بھی ہے۔ یہی بات ہمارے سماجی اسالیب پر صادق آتی ہے۔ بقول پروفیسر محمد حسن: ”عالمگیر آگہی کا نور اور سرور ایک زبان کے علم و آگہی، جذبے اور شعور، فکر و احساس، تکنیک اور سائنس تک پہنچنا چاہیں گے تو تراجم کا سہارا لیں گے۔“ (۱۴)

روزِ ازل سے ہی انسان خوب سے خوب تر کا داعی ہے اور تلاش، جستجو، فکر، تحقیق انسانی فکر و شعور کا خاصا رہی ہے۔ انسانی تاریخ اس بات کی گواہ ہے کہ انسان ہمیشہ سے اعلیٰ مقاصد کے حصول کے لیے سرگرم عمل رہا ہے۔ انسانی مسائل اور بقائے حیات کے تصورات اُردو ناولوں کے طرزِ بیان و متن میں بدرجہ اتم موجود رہے ہیں۔ اُردو ناول نگاروں نے اپنی نگارشات کے لیے مطابق حالِ فکری موادِ مغرب سے حاصل کیا اور پہلے سے موجود مشرقی اقدار و روایات کی مقامت کی حامل اعلیٰ و مضبوط، پائیدار اسالیب کو جدید نظریات کی مدد سے دنیائے ادب کے لئے مزید قابلِ فہم بنایا۔ اُردو زبان و ادب میں یہ اثرات مغربی ناولوں کے تراجم کی بدولت آئے۔ اس کے ساتھ ساتھ مغربی مصنفین نے بھی برصغیر پاک و ہند کے مسائل کو موضوع بنا کر قلمایا۔ اس طرح مغربی ناول نگاروں کے اثرات مشرقی ادب پر بھی مرتسم ہونے لگے۔ بقول پروفیسر سحر انصاری

ان تصانیف میں Foster کی "A passage to India" اور Thompsom کی "An Indian Day" اور "A Farewell to India" بہت اہمیت رکھتی ہیں۔ ایم ایم فارسٹر کے ناول "A Passage to India" نے پاک و ہند کے ناول نگاروں کو اس لحاظ سے بہت متاثر کیا کہ وہ ایک نئے سیاسی اور تہذیبی تناظر میں اپنے مسائل کی طرف نگاہ اٹھا کر دیکھیں۔ (۱۵)

عصرِ حاضر عالمگیریت سے ہمکنار ہے۔ ایسے میں تمام خطہء ارضی کا ہمہ وقت تبدیلی کی زد میں رہنا ناگزیر ہے۔ خاور جمیل اس حوالے سے لکھتے ہیں کہ ”ہم بدل رہے ہیں اور اس بدلنے کے ساتھ ایسے نئے سانچوں کی تلاش میں ہیں جو ہماری زندگی میں نئے معنی پیدا کر سکیں۔“ (۱۶)

مقتضائے کلام یہ ہے کہ دوسروں کے نظریات قبول کرنا لیکن اپنی اقدار کو ہاتھ سے نہ جانے دینا ہی اصل کامیابی ہے۔ تراجم کے ذریعے سے ہی ہم دوسروں کے نظریات کو جان سکتے ہیں اور اس کا مثبت امتزاج ہی کامیابی کی دلیل ہے۔ ہر

شعبہ ہائے علمی میں تراجم بھی ہر سطح کے ہو رہے ہیں۔ صحیح اور حقیقی ترجمے کی نوعیت اُس کے بنیادی مقاصد پر مشتمل ہے۔ آج جب کہ علم عالم گیر سطح پر ایک اکائی بنتا جا رہا ہے۔ کوئی بھی زبان ترجمے کے بغیر زندہ نہیں رہ سکتی۔ ترجمہ ایک زبان کے نہ صرف خیالات کو دوسری زبان میں منتقل کرتا ہے بلکہ یہ علم ایک متن کے موضوعات کو بھی دوسری زبان میں پیش کرتا ہے۔ بقول خالد محمود خان

یہ فن لفظی ثقافت اور سماجی ثقافت کا اتصال کرتا ہے۔ اس سے ترجمے کی زبان اور خیال مزید زرخیز ہو جاتے ہیں۔ زبان اور خیال میں وسعت پیدا ہو جاتی ہے۔۔۔ دنیا بھر کا ادب متحرک ہو جاتا ہے۔ یہ تحرک ایک زبان سے دوسری زبان، ایک ثقافت سے دوسری ثقافت، ایک علاقے سے دوسرے علاقے، ایک ملک سے دوسرے ملک سے لے کر دنیا کے ہر کونے میں فن، خیال اور زبان کو دستیاب کر دیتا ہے۔ اس وسیع پہاڑ پر مطالعہ کرنے والے طالب علموں، تحقیق کاروں، ناقدین، تجزیہ کاروں اور تخلیق کاروں کی وسعت نظری عالمی آفاقی یا کائناتی نوعیت کی ہو جاتی ہے۔ (۱۷)

دراصل اسی عالمی و آفاقی وسعت نظری کا نام عالمگیریت ہے۔ اُردو زبان کی یہ خوش قسمتی ہے کہ اُس نے ترجموں کی روایت کو مروج کرنے میں فراخ دلی کا ثبوت دیا۔ یہ تراجم ہی ہیں کہ جو عہدِ رفتہ کے ساتھ ساتھ عالمی ثقافت کے لئے مزید راہ ہموار کرنے میں مددگار ثابت ہوں گے۔

عہد حاضر میں بہت سی زبانوں کے ناول کے تراجم نے اُردو زبان و ادب کے کیئوس کو مزید وسیع کر دیا ہے۔ یقینی طور پر تراجم کا یہ سلسلہ معلوماتی، تہذیبی اور جمالیاتی سطح پر اپنے دور رس اثرات مرتب کرتا آیا ہے اور مزید دور رس نتائج متوقع ہیں۔

## حوالہ جات

- ۱۔ محمد علی صدیقی، ڈاکٹر، اُردو کا پہلا ناول نگار، مشمولہ: اُردو ناول تفہیم و تنقید، مرتبہ: ڈاکٹر نعیم مظہر، ڈاکٹر فوزیہ مظہر، اسلام آباد: ادارہ فروغ قومی زبان، ۲۰۱۲ء، ص ۱-۲
- ۲۔ یوسف سرمست ڈاکٹر، بیسویں صدی میں اُردو ناول، نئی دہلی: ترقی اُردو بیورو، ۱۹۹۵ء، ص ۵۷
- ۳۔ مرزا حامد بیگ، ڈاکٹر، مغرب سے نثری تراجم، اسلام آباد: مقتدرہ قومی زبان، ۱۹۸۸ء، ص ۳۰۲
- ۴۔ ایضاً، ص ۳۰۲
- ۵۔ یوسف سرمست ڈاکٹر، بیسویں صدی میں اُردو ناول، ص ۵۸
- ۶۔ مرزا حامد بیگ، ڈاکٹر، مغرب سے نثری تراجم، ص ۵۶۰
- ۷۔ ایضاً، ص ۶۹۴
- ۸۔ انور سدید، ڈاکٹر، اردو ادب کی تحریکیں، کراچی: انجمن ترقی اُردو پاکستان، ۱۹۸۵ء، ص ۱۴۲
- ۹۔ مرزا حامد بیگ، ڈاکٹر، مغرب سے نثری تراجم، ص ۷۲
- ۱۰۔ ایضاً، ص ۷۳۱
- ۱۱۔ سلیم اختر، ڈاکٹر، پاکستان میں اُردو ادب سال بہ سال، لاہور: سنگ میل پبلی کیشنز، ۱۹۸۸ء، ص ۴۶
- ۱۲۔ مرزا حامد بیگ، ڈاکٹر، مغرب سے نثری تراجم، ص ۳۱۷-۳۱۸
- ۱۳۔ طاہرہ اقبال، ڈاکٹر، پاکستانی اُردو افسانہ سیاسی و تاریخی تناظر، نئی دہلی: براؤن بک پبلی کیشنز، ۲۰۱۵ء، ص ۱۷۱
- ۱۴۔ محمد حسن، پروفیسر، ترجمہ: نوعیت اور مقصد، مشمولہ: فن ترجمہ کاری، مرتبہ: صفدر رشید، اسلام آباد: پورب اکادمی، ۲۰۱۵ء، ص ۱۶۳
- ۱۵۔ سحر انصاری، تخلیقی ادب، ماہنامہ اسلوب، کراچی: ن م، ص ۱۱۸
- ۱۶۔ خاور جمیل، نئی تنقید، جمیل جالبی، ڈاکٹر، کراچی: رائل بک کمپنی، ۱۹۸۵ء، ص ۳۴۷
- ۱۷۔ خالد محمود خان، فن ترجمہ نگاری، لاہور: بیکن بکس، ۲۰۱۴ء، ص ۱۷۹-۱۷۸